

Концепсияи миллии арзёбии сифати таҳсилот дар Ҷумҳурии Тоҷикистон барои давраи то соли 2044

1. МУҚАРРАРОТИ УМУМӢ

1. Концепсияи миллии арзёбии сифати таҳсилот дар Ҷумҳурии Тоҷикистон барои давраи то соли 2044 (минбаъд - Концепсия) таъмини имкониятҳои баробари арзёбии таҳсилотро барои таълимгирандагон дар ҳамаи зинаҳои таҳсилот ба роҳ мемонад ва ба рушди қобилиятҳои инфиродӣ, аз ҷумла ташаккули тафаккури мантиқӣ таҳлили (интиқодӣ) ва амалӣ намудани сатҳҳои гуногуни арзёбӣ мусоидат мекунад.
2. Концепсия амалӣ намудани пайдарпай ва ҳамоҳангии арзёбихоро дар сатҳи синф, аз синф ба синф гузаронидан, гурӯҳи академӣ, аз курс ба курс гузаронидан, аттестатсияи хатм, арзёбихои миллий ва байналмилалӣ пешбинӣ менамояд. Концепсия имкон медиҳад, ки ба нақшаю барномаҳои таълимӣ ва китобҳои дарсӣ мутобиқи талаботи арзёбӣ тағйирот ворид карда, ислоҳоти соҳаи маориф дар самти гузаронидани арзёбихои миллий, байналмилалӣ ва кафолати давлатии ҳуқуқи шаҳрвандон ба таҳсил амалӣ гардад.
3. Дар Концепсия арзишҳои миллию умумибашарӣ, эҳёи дарки худшиносии таърихӣ, ҳувият ва анъанаҳои миллий, дастовардҳои илмию техникӣ ва таҷрибаи пешқадами мамлакатҳои пешрафта ба эътибор гирифта шудааст.
4. Концепсия кафолати сифати таҳсилот дар муассисаҳои таълимӣ, мазмуни фаъолияти онҳо ва сохторҳои зертобеи онҳоро дар самти таъмини сифат муайян менамояд. Такмили фаъолияти таҳсилоти ин муассисаҳо ба мунтазам гузаронидани арзёбии дохилӣ ва берунии сифати таҳсилот бо иштироки тарафҳои манфиатдор, аз ҷумла корфармо ва иттиҳодияҳои онҳо, инчунин коршиносони дохилӣ ва хориҷӣ асос меёбад.
5. Концепсия меъёрҳои арзёбиро вобаста ба сатҳҳо (синфӣ, гурӯҳи академӣ, курс, муассисавӣ, миллий ва байналмилалӣ) муайян намуда, ба танзим медарорад.
6. Концепсия омода намудани ҳуҷҷатҳои иловагиро барои таъмини эътимодноқӣ ва самаранокии ҳар як намуди арзёбӣ дар ҳамаи зинаҳои таҳсилот пешбинӣ менамояд.
7. Концепсия ба банақшагирии раванди таҳсил мусоидат карда, ҷиҳати ҳалли мушкилоти арзёбӣ дар шароити татбиқи муносибати босалоҳият ба таълим имкон фароҳам меорад.
8. Дар Концепсия мафҳумҳои зерин истифода мешаванд:
- арзёбӣ - раванди мунтазаами ҷамъоварӣ, таҳлил ва тафсири маълумот бо мақсади муайян намудани самаранокии барномаҳои таълимӣ, усулҳои таълим ва ноил шудан ба ҳадафҳои таълимӣ буда, баҳодиди ба сатҳи дониш, маҳорат ва салоҳияти таълимгирандагон, инчунин арзёбии захираҳои омӯзишӣ, мавод ва муҳити омӯзишро дар бар мегирад;
 - арзёбии байналмилалӣ - таҳлили мунтазаами низоми таҳсилот буда, дар худ стандартҳои байналмилалӣ, низоми рейтинг, лоиҳаҳои таҳқиқотиро дар самти санҷиш, муқоисаи дастовардҳои таълимӣ ва самарабахшии низоми таҳсилоти миллий бо кишварҳои гуногун дар бар мегирад;
 - арзёбӣ дар сатҳи синф - мӯйян намудани роҳҳои баланд бардоштани дараҷаи донишу маҳорат ва беҳтардони натиҷаҳои таълими таълимгиранда;
 - арзёбии ҷамъбасти - раванди муайян намудан ва муқоисаи сатҳи низоми ташаккули дониш, малака ва маҳорати таълимгиранда аз рӯйи ҷамъбасти марҳилаҳои муайяни соли таҳсил (чоряк, рейтинг, нимсола ва солана);
 - арзёбии миллий - таҳлили мунтазаами раванди таълим дар сатҳи ҷумҳурӣ буда, санҷиши самаранокии барномаҳои таълимӣ, арзёбии салоҳиятнокии таълимгирандагон, инчунин таҳлили захираҳо ва сохтори низоми таҳсилотро бо мақсади муайн кардани сатҳи умумии он дар бар мегирад;
 - арзёбии ташаккулдиҳанда - раванди ҷамъоварӣ, коркард ва таҳлили маълумоти сифатӣ оид ба сатҳи азхудкунии маводди таълим ва мутобиқ намудани фаъолияти таълимӣ ба эҳтиёҷоти фардии таълимгиранда мебошад, ки ба рушди дониш, малака ва маҳорати ӯ равона карда шудааст;
 - арзёбии ташхисӣ - муайян кардани сатҳи ибтидоии ташаккулёбии дониш, малака, маҳорат ва салоҳиятнокии таълимгиранда дар оғози чоряк, рейтинг, нимсола ва соли таҳсил ба ё омӯзиши мавзӯи китоби дарсӣ дар раванди таълим;
 - аттестатсияи хатм - тартиби муқаррар намудани мутобиқати мазмун, сатҳ ва сифати тайёрии хатмкунандагони муассисаҳои таълимӣ ба талаботи стандартҳои давлатии таҳсилот;
 - барномаҳои таҳсилотӣ - маҷмуи тавсифҳои асосии раванди таҳсилот (ҳаҷм, мазмун, натиҷаҳои нақшавӣ) ва шароити ташкилию педагогӣ мебошад, ки дар шакли нақшаи таълим, қадвали тақвими таълим, барномаҳои кории фаннӣ (силлабус), барномаҳои таҷрибаомӯзӣ, маводди арзёбӣ методӣ ва барномаи кории тарбиявӣ пешниҳод шуда, нақшаи тақвими фаъолияти тарбиявӣ, инчунин шаклҳои арзёбии фаъолияти таълимию тарбиявиро дар бар мегирад;
 - кафолати сифати таҳсилот - фаъолияти яқояи сохторҳои муассисаҳои таълимӣ оид ба амалигардонӣ ва такмили сиёсати давлатӣ дар таъмини сифати таҳсилот мебошад;
 - натиҷаҳои арзёбӣ - таҳлили раванди таълим, ҳисобкунии ҳолҳои арзёбӣ, муқоиса, гузариш аз як зинаи таҳсилот ба зинаи дигар, мониторинги самаранокии сифати таълим, тақсироти захираҳои таълимӣ, арзёбии сифати барномаҳои таълимӣ ва натиҷаи таълим, инчунин пешниҳоди иттилоот ба аҳли ҷомеа;
 - сифати таҳсилот - маҷмуи нишондиҳандаҳои стандартҳои давлатии таҳсилот ва талаботи давлатӣ;
 - таъмини сифати таҳсилот - фароҳам овардани шароит, аз ҷумла ҷудо намудани захираҳои зарурӣ (таълимию методӣ, молиявӣ, моддию техникӣ, иттилоотӣ ва кадрӣ) барои ноил гардидан ба мақсади гузошташуда дар самти болоравии сифати таҳсилот мебошад;
 - ҷамъовариҳои маълумот - гузаронидани санҷиши сифати иҷрои барномаҳои таълимӣ (донишҳои шифоҳӣ ва хаттӣ), фаъолияти таълимгиранда, таҳлили протоколҳои баҳогузорӣ ва ҳуҷҷатҳои дигари таълимии муассиса вобаста ба арзёбии сифати таҳсилот.
9. Вазорати маориф ва илми Ҷумҳурии Тоҷикистон сифати таҳсилот ва дониши таълимгирандагони муассисаҳои таълимии томактабӣ, таҳсилоти умумӣ, олии касбӣ ва касбии баъд аз муассисаи олии таълимӣ ва докталабони муассисаҳои таҳсилоти касбӣ, Кумита оид ба таҳсилоти ибтидоӣ ва миёнаи касбии назди Ҳукумати Ҷумҳурии Тоҷикистон сифати таҳсилот ва дониши таълимгирандагони муассисаҳои таълимии таҳсилоти ибтидоӣ ва миёнаи касбиро таъмин мекунад. Агентии назорат дар соҳаи маориф ва илми назди Президенти Ҷумҳурии Тоҷикистон ин равандро назорат менамояд.

2. МАҚСАД ВА ВАЗИФАҲОИ КОНСЕПСИЯ

10. Мақсади Концепсия беҳтар гардонидани сифати таҳсилот ва ба танзим даровардани низоми арзёбӣ дар ҳама зинаҳои таҳсилот, инчунин идоракунии тадбирҳои вобаста ба низоми баҳогузорӣ ва арзёбӣ дар соҳаи маориф ифода гардида, ба амалишавии корҳои зерин мусоидат мекунад:
- мутобиқати барномаҳои таълимӣ бо стандартҳои фаннӣ;
 - арзёбии барномаи таълимӣ;
 - арзёбии натиҷаҳои таҳсилоти таълимгиранда;
 - мониторинги дастовардҳои таълимгиранда;
 - муайян намудани механизмҳои муосири баҳогузорӣ ва арзёбии мониторинги стандартҳои давлатии таҳсилот;
 - заминагузорӣ ба арзёбихои миллий ва байналмилалӣ;
 - қабули қарорҳо ва идоракунии раванди таълим.
11. Концепсия маълумоти заруриро барои рушди зеҳнии таълимгирандагон бо мақсади такмили фаъолияти таълимӣ (дастгирии методӣ, такмили ихтисос, омода намудани омӯзгорони оянда дар зинаи таҳсилоти касбӣ) ва сиёсат дар самти таҳсилот (банақшагирӣ, тағйирот ба стандартҳои давлатӣ ва фаннӣ, барномаю нақшаи таълимӣ ва муқаррар намудани бучет) тавассути муайян кардани мушкилот ва имкониятҳо дар муассисаҳои таълимии ҷумҳурӣ пешниҳод менамояд.
12. Концепсия ба муайян кардани дастовардҳои таълимии таълимгиранда ва арзёбии воқеъинонаи он, ки сифати таҳсилотро таъмин мекунад, мусоидат менамояд.
13. Вазифаҳои арзёбӣ дар соҳаи маориф:
- тақмил додани раванди таълиму тарбия;
 - ба даст овардани маълумоти воқеъинона дар бораи дастовардҳои таълимгирандагон;
 - ҳамгироии такмили низоми миллии арзёбии ислоҳоти соҳаи маориф (бознигариӣ меёру стандартҳо, барномаҳои таълимӣ дар асоси муносибати босалоҳият, нақшаи

таълимӣ, мониторинг ва арзёбии низоми тахсилоти омӯзгорон);

- истифодаи самараноки натиҷаҳои арзёбии ташхисӣ, ташаккулдиҳанда ва ҷамъбасти аз ҷониби омӯзгорон;

- арзёбии синфӣ, муассисавӣ ва милли барои идоракунии самаранок бо мақсади ба даст овардани маълумоти воқеъбинона дар бораи сифати таълим, таъмини иштироки кишвар дар арзёбии байналмилалӣ;

- ба роҳ мондани ҳамкориҳои доимӣ байни омӯзгорон, таълимгирандагон, падару модар (шахсонӣ онҳоро ивазкунанда) ва роҳбарияти муассисаи таълимӣ дар раванди арзёбии сифати таҳсилот;

- омода намудани мутахассисон дар ин самти фаъолият.

3. РАВАНДИ АРЗЁБИИ СИФАТИ ТАҲСИЛОТ

14. Консепсия арзёбии сифати таҳсилотро дар ҳама зинаҳои таҳсилот дар заминаи амалияи мавҷуда ва дастовардҳои кишварҳои пешрафта дар ин соҳа пешбинӣ менамояд.

15. Арзёбӣ дар муассисаҳои таълимӣ тибқи талаботи Консепсия ба таври зерин ба роҳ монда мешавад:

- сабт, таҳлил, ҳулосабарорӣ ва баҳодихӣ мунтазам натиҷаҳои бадастомадаи таълимгиранда дар раванди таълим;

- муқаррар намудани мутобикати мазмун, сатҳ ва сифати тайёрии хатмкунандагони муассисаҳои таълимӣ ба талаботи стандартҳои давлатии таҳсилот тавассути аттестатсия аз синф ба синф гузаронидан ва хатм;

- воқеъбинона, шаффоф ва одилона баҳо додани дониши докталабон, таъмини баробарҳуқуқии онҳо барои дарёфти таҳсилоти миёна ва олии касбӣ тибқи имтиҳонҳои марказонидаи дохилшавӣ;

- ташкили мониторинг, муайян кардани сифати таҳсилот ва иштирок дар барномаҳои байналмилалӣ арзёбии дониши таълимгирандагон.

16. Консепсия ҳамохангии ҳама гуна арзёбӣ, аз ҷумла арзёбии дохилисинфӣ, аттестатсияи хатм, имтиҳонҳои марказонидаи дохилшавӣ, арзёбии милли ва байналмилалӣ таъмин намуда, натиҷаҳои бадастомада оид ба пешрафти таълимгирандагонро муайян менамояд.

17. Арзёбии милли натиҷаи пешрафт тибқи меъёри стандартҳои фанӣ дар марҳилаҳои муайян пешниҳод ва дар давраҳои муайян гузаронида, таҳлил ва истифодаи он зими муқоисаи рушди таълим, ояндабинии он (дастгирии методӣ, тақмили ихтисос, омӯзиши кадрҳои педагогӣ, маводди иловагӣ таълим) ва сиёсати давлатӣ дар соҳа (тағйирот ба стандартҳо, барномаҳои таълимӣ, нақшаи таълим, китобҳои дарсӣ) ба роҳ монда мешавад.

18. Арзёбии милли дар асоси таҷрибаи кишварҳои пешрафта бо дар назар доштани рушди миллии арзёбии сифати таҳсилот дар заминаи захираҳои мавҷуда ва талаботи низоми таҳсилоти Ҷумҳурии Тоҷикистон ва дар асоси барномаи нақшаҳои муқарраршуда гузаронида шуда, натиҷаҳои пешрафтро дар асоси меъёрҳои стандарти давлатӣ ва фанӣ дар марҳилаҳои муайян пешниҳод менамояд.

19. Барои тақвияту дастгирии раванди арзёбии милли тадбирҳои зерин андешида мешаванд:

- банақшагирӣ ва идоракунии;

- муайян намудани муқаррарот;

- муайян намудани давра ва муҳлати гузаронидани арзёбӣ;

- омода кардани воситаҳо;

- баргузориҳои арзёбӣ;

- ҷамъовариҳои маълумот;

- коркард ва таҳлили натиҷаҳо;

- баррасӣ, ҳисоботдиҳӣ ва интишори натиҷаҳои арзёбӣ.

20. Зими гузаронидани арзёбии милли аз шаклҳои зерин баҳодихӣ ба монандӣ тестӣ, суҳбат, мушоҳида, диктант, эссе, корҳои хаттӣ, пурсиши шифохӣ, баҳодихӣ ба малака ва маҳорат истифода намуда, меъёрҳои арзёбии дастовардҳои таълимии таълимгирандагон муайян ва барои гузаронидани арзёбии милли, дастур, маҷмуи масъалаҳо, маҷмуи корҳои амалию лабораторӣ ва роҳнамоҳо таҳия ва тасдиқ карда мешаванд.

21. Баъд аз анҷом додани мониторинг оид ба арзёбии милли натиҷаҳои асосии он мавриди муҳокима ва ҳулосабарориҳо қарор дода шуда, тариқи муайян намудани дастовард ва мушкулоти муассисаи таълимӣ дар самти таъмин намудани сифати таҳсилот ба тарафҳои манфиатдор пешниҳод карда мешавад.

22. Консепсия ҷиҳати иштироки Ҷумҳурии Тоҷикистон дар арзёбии байналмилалӣ шароит фароҳам меорад.

23. Ҳадафи арзёбии байналмилалӣ:

- пайгирии пешрафти дастовардҳои таҳсилот;

- муайян намудани омилҳои таъсиррасон (шароити таълим дар хона ва муассисаҳои таълимӣ, таҷрибаи таълимӣ, худомӯзӣ) ба натиҷаи омӯзиши таълимгиранда;

- ҷамъовариҳои маълумот ҷиҳати табиқӣ сиёсати давлат дар соҳаи маориф;

- баррасии натиҷаҳо оид ба афзалиятҳои асосии мазмуни таҳсилоти миллии.

24. Арзёбии байналмилалӣ барои муқоисаи натиҷаҳои низоми таҳсилоти як кишвар бо кишварҳои дигар замина гузошта, барои муайян кардани рейтинг он дар низоми байналмилалӣ таҳсилот мусоидат мекунад.

25. Ҷумҳурии Тоҷикистон барои иштирок дар барномаҳои арзёбии байналмилалӣ манфиатдор мебошад.

26. Масоили муҳими таҳқиқот ва меъёрҳои арзёбии пешрафти таълимии таълимгирандагон барои ҳамаи кишварҳои аъзо муқаррар карда шуда, воситаҳои гузаронидани арзёбӣ бо забони давлатӣ тарҷума карда мешаванд, ки натиҷаҳои он ба тарафҳои манфиатдор барои қорбарӣ ҷиҳати тақмили фаъолияти соҳаи маориф пешниҳод мегардад.

27. Зинаи таҳсилоти умумӣ дар низоми маорифи кишвар мақоми асосии бунёдӣ дорад, зеро маҳз дар ҳамаи давраи таълимгирандагон аз ҷиҳати равиш ҷисмонӣ рушд ёфта, донишҳои заминавиро аз худ мекунад ва касби ояндаашонро интихоб менамоянд.

28. Дар муассисаҳои таҳсилоти умумӣ арзёбии сифати таҳсилот дар табиқӣ муносибати босалоҳият ба таълим бо мақсади тақмили савияи дониш ва малакаҳои заминавии таълимгирандагон гузаронида мешавад.

29. Тибқи Консепсия арзёбии сифати таҳсилот дар муассисаҳои таҳсилоти умумӣ ба таври зерин ба роҳ монда мешавад:

- арзёбии дохилисинфӣ;

- аттестатсия (аз синф ба синф гузаронӣ ва хатм);

- арзёбии милли;

- арзёбии байналмилалӣ.

30. Дар муассисаҳои таҳсилоти умумӣ арзёбии дохилисинфӣ бо мақсади муайян ва таҳкими сатҳи дониш, рушди салоҳиятҳои ва мустақкам кардани натиҷаҳои таълими таълимгирандагон ба роҳ монда мешавад.

31. Арзёбии дохилисинфӣ аз ҷузъҳои зерин иборат аст:

- арзёбии ташхисӣ;

- арзёбии ташаккулдиҳанда;

- арзёбии ҷамъбасти.

32. Арзёбие, ки бо мақсади муайян кардани дониш, малака ва маҳорати заминавии таълимгирандагон гузаронда мешавад, арзёбии ташхисӣ ном дорад. Арзёбии ташхисӣ минтақавӣ наздиктарини инкишоф, сатҳи ибтидоии ташаккули дониш, малакаю маҳорат ва салоҳиятҳои таълимгирандагонро муайян мекунад. Арзёбии ташхисӣ дар оғози соли таҳсил ё дар машғулияти аввали давраи таълимӣ гузаронида мешавад.

33. Арзёбии ташаккулдиҳанда раванди пайвастаи ҷамъовариҳои маълумот оид ба сатҳи дарк, азҳудкунии маводди таълимӣ ва мутобик намудани фаъолиятҳои таълимӣ омӯзиш ба ниёзи фардии таълимгиранда буда, аз натиҷаи он ҳулоса пешниҳод мегардад. Арзёбии ташаккулдиҳанда раванди давомдори нақшавӣ ва тақдоршаванда ба ҳисоб рафта, воситаи кафолати сифати таҳсилот, таҳлили бозғамӣ ва самарабахши раванди таълим мебошад.

34. Арзёбии ҷамъбасти дар анҷоми марҳилаи муайяни таълим (ҷорак, рейтинг, нимсола ва соли таҳсил) гузаронида мешавад. Мақсади асосии ин марҳилаи арзёбӣ

мониторинги натиҷаҳои фаъолияти таълими таълимгирандагон мебошад.

35. Арзёбии ҷамъбасти дастоварду пешрафти таълимгирандагонро дар азхудкунии талаботи стандарти таҳсилот, нақша ва барномаҳои таълимӣ муайян ва баҳогузорӣ намуда, ҳамчун усули расмӣ асоси пешниҳоди натиҷаҳои ниҳомии таълимии таълимгирандагон ба падару модар ва шахсони онҳоро ивазкунанда пазируфта мешавад.

36. Аттестатсияи хатми таълимгирандагони синфҳои 9 ва 11 як қузъи арзёбии ҷамъбасти мебошад, ки тибқи муқаррарот баргузор гардида, дар раванди он сатҳи салоҳияти таълимӣ, ки таълимгирандагон бо дарназардошти меъёру стандартҳои барномаи таълимӣ аз худ намудаанд, муайян карда мешавад.

37. Арзёбии сифати таҳсилот дар муассисаҳои таҳсилоти касбӣ кафолати сифати таҳсилот мониторинг, назорат ва таҳлили ташаккули салоҳияти таълимгиранда (умумифарҳангӣ, касбӣ, умумикасбӣ, таҳассусӣ ва фаннӣ)-ро, ки дар стандарт ва барномаҳои таҳсилотӣ дарҷ ёфтаанд, дар бар мегирад.

38. Арзёбии сифати таҳсилот дар муассисаҳои таҳсилоти касбӣ тавассути аттестатсияҳои ҷорӣ, фосилавӣ ва ҷамъбасти сурат мегирад. Дар муассисаҳои таҳсилоти касбӣ низоми ҳолдхейреингӣ арзёбии сатҳи азхудкунии барномаҳои таълимӣ аз ҷониби таълимгирандагон амал мекунад.

39. Низоми ҳолдхей-рейтингӣ яке аз воситаҳои арзёбии сифати таҳсилот буда, барои мутобиқгардонии барномаҳои таълимӣ ва низоми арзёбии азхудкунии онҳо ба стандартҳои давлатии таҳсилоти касбӣ ва барномаҳои байналмилалӣ арзёбии сифати таҳсилот имкон медиҳад.

40. Низоми ҳолдхей-рейтингӣ ҳамчун воситаи арзёбии сифати таҳсилот барои гузаштан аз аттестатсияҳои давлатӣ мусоидат мекунад.

41. Қабули имтиҳонҳои ҷорӣ, фосилавӣ (рейтинг) ва ҷамъбасти барои муайян кардани рейтингӣ таълимгиранда дар давоми соли таҳсил ва тамоми давраи таҳсил имконият медиҳад.

42. Тибқи Консепсия арзёбии сифати таҳсилот дар муассисаҳои таҳсилоти касбӣ ба таври зерин ба роҳ монда мешавад:

- арзёбии гурӯҳи академӣ;
- арзёбии курс;
- имтиҳонҳои ҷорӣ, фосилавӣ (рейтинг) ва ҷамъбасти;
- арзёбии миллий (барои муайян кардани мақоми муассисаи таълимӣ);
- арзёбии байналмилалӣ (барои гирифтани аккредитатсияи байналмилалӣ ҷиҳати муайян намудани мақоми муассисаи таълимӣ дар низоми байналмилалӣ таҳсилоти касбӣ).

4. МУШКИЛОТИ АРЗЁБИИ СИФАТИ ТАҲСИЛОТ ВА РОҲҲОИ ҲАЛЛИ ОН

43. Мушкилоти арзёбии сифати таҳсилот инҳо мебошанд:

- ба талаботи замони муосир ҷавобгӯ набудани санадҳои меъёрии ҳуқуқӣ танзимкунандаи масъалаҳои арзёбӣ дар соҳаи маориф;
- дар сатҳи зарурӣ роҳандозӣ нагардидани ташхис, таҳлил ва арзёбии сифати таҳсилот дар муассисаҳои таълимӣ;
- муайян ва коркард нашудани моделҳои арзёбӣ вобаста ба шаклҳои муассисаҳои таълимӣ ва зинаҳои таҳсилот;
- мавҷуд набудани ҳамкориҳо оид ба масъалаҳои арзёбии сифати таҳсилот бо ташкилоту муассисаҳои соҳаи маорифи давлатҳои пешрафта;
- мавҷуд набудани механизмҳои ягонаву муътамади арзёбии сифати таҳсилот дар соҳаи маориф;
- ҷавобгӯӣ набудани меъёри амалкунандаи баҳодиҳӣ (5 ҳол) ба татбиқи муносибати босалоҳият дар таълим.

44. Роҳҳои ҳалли мушкилоти арзёбии сифати таҳсилот инҳо мебошанд:

- бо мақсади баланд бардоштани сифати таҳсилот ва воридшавӣ ба фазои ягонаи таҳсилоти ҷаҳонӣ ба низоми бисёрҳолаи арзёбӣ гузаштан;
- аз нав дида баромадани усулҳои арзёбӣ, навсозии барномаҳои таълимӣ, тақмили ихтисоси омӯзгорон ва ҷорӣ намудани технологияҳои инноватсионӣ таълимӣ;
- тавсеаи мониторинг ва арзёбии сифати таҳсилот дар сатҳи давлатӣ;
- додани таваҷҷуҳ ба рушди малакаҳои тафаккури интиқодӣ ва эҷодкорӣ дар раванди таълим;
- дастгирии таҳсилоти фарогир барои ба назар гирифтани ниёзҳои гуногуни таълимгирандагон;
- таъмини шаффофият ва дастрасии маълумот дар бораи сифати таълим ҷиҳати идоракунии самаранок ва ислоҳи камбудҳои дар ин самт;
- ҷалби фаъолони ҷомеа ба раванди таҳия ва навсозии стандарт ва барномаҳои таълимӣ;
- дастгирии таҳқиқоти педагогӣ барои дарёфти усулҳои инноватсионӣ таълим, инчунин таъмини имкониятҳои баробар ва дастрасӣ ба таҳсилот барои ҷамаи гурӯҳҳои ҷомеа.

5. АМАЛИСОЗИИ КОНСЕПСИЯ ВА МАРҲИЛАҲОИ АРЗЁБИИ ОН

45. Амалисозии Консепсия кафолати ҳалли мушкилоти арзёбиро тавассути тадбирҳои зерин таъмин менамояд:

- омода кардани мутахассисон ва масъулони соҳаи маориф ҷиҳати татбиқи арзёбии сифати таҳсилот;
- тақмили ихтисоси омӯзгорон;
- дастгирии омӯзгорон аз рӯи натиҷагирӣ пешрафти таълимгирандагон;
- таҳияи низоми тақмилифтаи арзёбӣ;
- додани таваҷҷуҳи бештар ба нақши таълимгиранда дар дарки моҳияти омӯзиш ва худбаҳодиҳӣ;
- пешниҳоди таҳлил, ҷамъоварӣ ва ҳисоботдиҳии натиҷаи арзёбӣ дар ҷамаи зинаҳои таҳсилот;
- инъикос ва истифодаи васеи натиҷаҳои арзёбии миллий ва аттестатсияи хатм;
- таҳияи заминаи меъёрий барои таъмини шаффофият ва адолатнокӣ;
- фароҳам овардани имконият ва шароити мусоид баҳри густариши таҷрибаи ҳамкорӣ;
- назорат ва ба роҳ мондани арзёбии ташаккулдиҳанда.

46. Дар рафти амалисозии Консепсия корҳои зерин ба анҷом расонида мешаванд:

- коркарди тартиби арзёбии миллий ва дар асоси натиҷаҳои бадастомада ворид шудан ба фазои ягонаи таҳсилоти умумиҷаҳонӣ;
- ворид намудани тайири иловаҳо ба стандарт, низоми арзёбӣ, нақшаву барномаҳои таълимӣ ва курсҳои тақмили ихтисос;
- баррасии натиҷаҳои арзёбӣ бо мақсади таъмини талабот ва қонеъ намудани ниёзи таълимгиранда ба омӯзиш ва таълимдиҳии ташаккули шахсият;
- ба роҳ мондани низоми арзёбии дохилисинфӣ, аттестатсияи хатм, имтиҳонҳои марказонидаи дохилшавӣ, арзёбии миллий ва байналмилалӣ бо мақсади ба даст овардани маълумоти бозътимод;
- истифодаи натиҷаи арзёбиҳо аз ҷониби омӯзгорон;
- ба роҳ мондани робитаи мутақобилаи омӯзгор, таълимгиранда, волидайн (шахсони онҳоро ивазкунанда) ва маъмурияти муассисаи таълимӣ дар раванди арзёбӣ.

47. Сифати таҳсилот дар марҳилаҳои зерин арзёбӣ мегардад:

1) марҳилаи якум:

- таҳлили вазъи мавҷуда дар самти арзёбии сифати таҳсилот;
- таҳияи санадҳои меъёрии арзёбии сифати таҳсилот, аз ҷумла санадҳои меъёрии арзёбии барномаҳои таҳсилотӣ, барномаҳои таълимӣ, китобҳои дарсӣ, воситаҳои таълимии методӣ, лексионӣ, амаливу таҷрибавӣ ва ғ.;
- ба роҳ мондани низоми арзёбии дохилисинфӣ, аттестатсияи хатм, имтиҳонҳои марказонидаи дохилшавӣ, миллий ва байналмилалӣ бо мақсади гирифтани таҳсилоти бозътимод;
- таҳияи усулҳои стандартикунонидашудаи арзёбӣ;
- таҳияи тестҳо, воситаҳо ва меъёрҳои арзёбӣ;

- омода кардани мутахассисон ва масъулони соҳаи маориф барои татбиқи арзёбии сифати таҳсилот.

2) марҳилаи дуюм:

- таҳия ва навсозии барномаҳо ва маводди таълимӣ;
- таҳлил ва таҷдиди барномаҳою маводди таълимии мавҷуда барои қонеъ кардани онҳо ба талаботи муносири таълимӣ;
- дар асоси натиҷаҳои бадастомада ворид шудан ба фазои ягонаи таҳсилоти миллӣ;
- омӯзиши таҷрибаи давлатҳои хориҷӣ дар самти арзёбии сифати таҳсилот;
- омода кардани маводи нави таълимӣ, аз ҷумла маводди таълимии рақамӣ;
- ворид намудани тағйири иловаҳо ба стандарт, низоми арзёбӣ, нақшаву барномаҳои таълимӣ ва курсҳои тақмили ихтисос;
- тақмили ихтисоси омӯзгорон дар самти арзёбии сифати таҳсилот;
- иштирок дар арзёбии байналмилалӣ сифати таҳсилот ба таври пилотӣ.

3) марҳилаи сеюм:

- ташкили семинарҳо ва вебинарҳо барои омӯзгорон бо таваҷҷуҳ ба усулҳои нави таълим ва арзёбӣ;
- пешниҳоди таҳлил, ҷамъоварӣ ва ҳисоботдиҳии натиҷаи арзёбӣ дар ҳамаи зинаҳои таҳсилот;
- татбиқи технологияҳои рақамӣ дар раванди тақмили ихтисоси омӯзгорон вобаста ба арзёбии сифати таҳсилот;
- ҳамгироии технологияҳои иттилоотӣ дар раванди таълим, аз ҷумла таҳия ва истифодаи платформаҳои онлайнӣ барои арзёбии сифати таҳсилот;
- таҳияи барномаҳои электронии арзёбии сифати таҳсилот;
- баррасии натиҷаҳои арзёбӣ ҷиҳати таъмини талабот ва қонеъ намудани ниёзи хонанда ба омӯзиш ва таълими ташаккули шахсият;
- ҳамкорӣ бо шарикони рушд ҷиҳати татбиқи моделҳои самараноки арзёбии сифати таҳсилот;

4) марҳилаи чорум:

- ба роҳ мондани ҳамкориҳои байналмилалӣ дар самти арзёбии сифати таҳсилот;
- татбиқи моделҳои арзёбии сифати таҳсилот мутобиқ ба стандартҳои байналмилалӣ;
- инъикос ва истифодаи васеи натиҷаҳои арзёбии миллӣ ва байналмилалӣ;
- таҳияи дурнамои арзёбии сифати таҳсилот дар муассисаҳои таълимӣ;
- натиҷагирӣ ва таҳлили вазъи сифати таҳсилот ва дастовардҳо дар ин самт;
- мунтазам иштирок намудани ҷумҳурӣ дар арзёбҳои байналмилалӣ сифати таҳсилот;
- баргузориҳои пажӯҳиши миллӣ оид ба арзёбии сифати таҳсилот мутобиқ ба низоми байналмилалӣ арзёбӣ;
- таҳияи низоми дастгирии омӯзгорон оид ба натиҷагирӣ пешрафти таълимгирандагон.

6. НАТИҶАҲОИ АМАЛИШАВИИ КОНСЕПСИЯ

48. Концепсия барои тақмили стандарту барномаҳои таълимӣ ва мазмуни китобҳои дарсӣ мусоидат намуда, дар раванди ислоҳоти арзёбии сифати таҳсилот, тақмили стандарт, нақшаву барномаҳои таълимӣ ва курсҳои баландбардории маҳорати касбии омӯзгорон муҳим арзёбӣ мегардад. Концепсия барои ҳалли масъалаҳои зерин мусоидат менамояд:

- рушди касбӣ ва таълим барои дастгирии маърифати тарафҳои манфиатдор дар самти арзёбӣ;
- дастгирии методи омӯзгорон зимни баррасӣ кардани натиҷаҳои арзёбии ҷамъбасти таълимгирандагон;
- дастгирии таҷрибаи арзёбии ташаккулдиҳанда, аз ҷумла намунаи корҳои таълимгиранда;
- таҳияи мавод оид ба тақмили арзёбии дохилисинфӣ;
- ҳавасмандгардонии муассисаҳо барои таҳияи супоришҳо ҷиҳати арзёбӣ, таҳлили натиҷаҳои аттестатсияҳои аз синф ба синф гузарондан ва хатм, имтиҳонҳои марказонидаи дохилшавӣ ва пешниҳоди ҳисобот.

7. МАБЛАҒГУЗОРИИ КОНСЕПСИЯ

49. Амалисозии муқаррароти Концепсия аз ҳисоби маблағҳои бучетии барои Вазорати маориф ва илми Ҷумҳурии Тоҷикистон пешбинишуда ва вазорату идораҳо, муассисаҳои таълимӣ, инчунин сармоягузориҳои хориҷии созмонҳои байналмилалӣ ва шарикони рушд, шарикони иҷтимоӣ ва сарчашмаҳои маблағгузориҳои дигаре, ки қонунгузориҳои Ҷумҳурии Тоҷикистон манъ накардааст, амалӣ мегардад.

50. Барои амалигардонии Концепсия аз ҷониби Ҳукумати Ҷумҳурии Тоҷикистон стратегияи дахлдор тасдиқ карда мешавад.

51. Маблағгузори ширкат дар барномаҳои байналмилалӣ арзёбӣ аз тарафи Ҳукумати Ҷумҳурии Тоҷикистон амалӣ карда мешавад.

8. МОНИТОРИНГ ВА АРЗЁБИИ АМАЛИСОЗИИ КОНСЕПСИЯ

52. Мониторинг ва арзёбии амалисозии Концепсия аз ҷониби Вазорати маориф ва илми Ҷумҳурии Тоҷикистон гузаронида мешавад.

53. Аз рафти амалисозии Концепсия мақоми дахлдор ҳар сол ба Вазорати маориф ва илми Ҷумҳурии Тоҷикистон оид ба рафти иҷрои он маълумот пешниҳод менамоянд. Вазорати маориф ва илми Ҷумҳурии Тоҷикистон ҳамасола ба Ҳукумати Ҷумҳурии Тоҷикистон оид ба рафти амалисозии Концепсия маълумот пешниҳод мекунад.

54. Маълумот оид ба рафти амалисозии Концепсия ва ҳисоботи солона дар сомонаи Вазорати маориф ва илми Ҷумҳурии Тоҷикистон ҷойгир карда мешавад.

9. МУҚАРРАРОТИ ХОТИМАВӢ

55. Вазорати маориф ва илми Ҷумҳурии Тоҷикистон яққо бо Агентии назорат дар соҳаи маориф ва илми назди Президенти Ҷумҳурии Тоҷикистон бо мақсади ҷалби маблағгузорӣ ҷиҳати амалисозии Концепсия бо шарикони рушд ҳамкорӣ менамояд.

56. Вазорату идораҳо ва мақомоти иҷроияи маҳаллии ҳокимияти давлатӣ барои амалисозии самаранокии Концепсия тадбирҳои дахлдор андешида, ба Вазорати маориф ва илми Ҷумҳурии Тоҷикистон ва Агентии назорат дар соҳаи маориф ва илми назди Президенти Ҷумҳурии Тоҷикистон мусоидат менамоянд.